

श्रीम
रघुवं
धन

चक्रधरस्य दं पुस्तकम्
देवप्रभाग

अथ मूलरामायणप्रारंभः ॥

किंमत ४८ आणा.

श्री लक्ष्मीधर-वि
देवप्रभाग (पुस्तक)

पू.रा. १

श्रीरामचरितनम्.



श्रीगणेशाय नमः ॥ श्रीमते रामचन्द्राय नमः ॥ जयति
 रघुवंशतिलकः कौसल्याहृदयनन्दनो रामः ॥ दशवदननि-
 धनकारी दाशरथिः पुंडरीकाक्षः ॥ १ ॥ कूजंतं रामरामेति मधु-
 रं मधुराक्षरं ॥ आरुह्य कविताशाखां वंदे वाल्मीकिकोकिल-
 म् ॥ २ ॥ वाल्मीकेर्मुनिर्सिंहस्य कवितावनचारिणः ॥ शृण्वन्
 रामकथानादं को न याति परां गतिम् ॥ ३ ॥ यः पिवन् सततं
 रामचरितामृतसागरम् ॥ अतृप्तस्तं मुनिं वंदे प्राचेतसम-
 कल्मषम् ॥ ४ ॥ गोष्पदीकृतवारीशं मशकीकृतराक्षसम् ॥
 रामायणमहामालारत्नं वंदेऽनिलात्मजम् ॥ ५ ॥ अंजनी-
 नंदनं वीरं जानकीशोकनाशनम् ॥ कपीशमक्षहंतारं वंदे
 लंकाभयंकरम् ॥ ६ ॥ उल्लंघ्य सिंधोः सलिलं सलीलं यः शोक-
 वह्निं जनकात्मजायाः ॥ आदाय तेनैव ददाह लंकां नमामि

तं प्रांजलिरांजनेयम् ॥ ७ ॥ मनोजवं मारुततुल्यवेगं जितेंद्रियं
 बुद्धिमतां वरिष्ठम् ॥ वातात्मजं वानरयूथमुख्यं श्रीरामदूतं शि-
 रसा नमामि ॥ ८ ॥ श्रीराघवं दशरथात्मजमप्रमेयं सीतापतिं
 रघुकुलान्वयरत्नदीपम् ॥ आजानुबाहुमरविंददलायताक्षं रामं
 निशाचरविनाशकरं नमामि ॥ ९ ॥ वेदवेद्ये परे पुंसि जाते दश-
 रथात्मजे ॥ वेदः प्राचेतसादासीत्साक्षाद्रामायणात्मना ॥ १० ॥
 शृण्वन् रामायणं भक्त्या यः पदं पदमेव वा ॥ स याति ब्रह्म-
 णः स्थानं ब्रह्मणा पूज्यते सदा ॥ ११ ॥ यः कर्णजलिसंपुटैरह-
 रहः सम्यक् पिवत्यादराद्बाल्मीकेर्वदनारविंदगलितं रामायणा-
 र्ख्यं मधु ॥ जन्मव्याधिजराविपत्तिमरणैरत्यंतसोपद्रवं संसारं
 स विहाय गच्छति पुमान् विष्णोः पदं शाश्वतम् ॥ १२ ॥ तदु-
 पगतसमाससंधियोगं सममधुरप्रणतार्थवाक्यबद्धम् ॥ रघुवरच-

रितं मुनिप्रणीतं दशशिरसश्च वधं निशामयध्वम् ॥ १३ ॥ यत्र
 यत्र रघुनाथकीर्तनं तत्र तत्र कृतमस्तकांजलिम् ॥ बाष्पवारि-
 परिपूर्णलोचनं मारुतिं नमत राक्षसांतकम् ॥ १४ ॥ वाल्मीकि-
 गिरिसंभूता रामसागरगामिनी ॥ पुनातु भुवनं पुण्या रामा-
 यणमहानदी ॥ १५ ॥ जितं भगवता तेन हरिणा लोकधारिणा ॥
 अजेन विश्वरूपेण निर्गुणेन गुणात्मना ॥ १६ ॥ तपःस्वाध्या-
 यनिरतं तपस्वी वाग्विदांवरम् ॥ नारदं परिप्रच्छ वाल्मीकिर्मु-
 निपुंगवम् ॥ १७ ॥ कोन्वस्मिन् सांप्रतं लोके गुणवान् कश्च
 वीर्यवान् ॥ धर्मज्ञश्च कृतज्ञश्च सत्यवाक्यो दृढव्रतः ॥ १८ ॥
 चारित्र्येण च को युक्तः सर्वभूतेषु को हितः ॥ वीद्वान् कः
 कः समर्थश्च कश्चैकः प्रियदर्शनः ॥ १९ ॥ आत्मवान्
 को जितक्रोधो द्युतिमान् कोऽनसूयकः ॥ कस्य विभ्यति

देवाश्च जातरोषस्य संयुगे ॥ २० ॥ एतदिच्छाम्यहं श्रोतुं परं
 कौतूहलं हि मे ॥ महर्षे त्वं समर्थोसि ज्ञातुमेवंविधं नरम्
 ॥ २१ ॥ श्रुत्वा चैतन्निलोकज्ञो वाल्मीकेनारदो वचः ॥ श्रूयता-
 मिति चामंत्र्य प्रहृष्टो वाक्यमब्रवीत् ॥ २२ ॥ बहवो दुर्लभा-
 श्रैव ये त्वया कीर्तिता गुणाः ॥ मुने वक्ष्याम्यहं बुद्ध्वा तैर्यु-
 क्तः श्रूयतां नरः ॥ २३ ॥ इक्ष्वाकुवंशप्रभवो रामो नाम ज-
 नैः श्रुतः ॥ नियतात्मा महावीर्यो द्युतिमान् धृतिमान् वशी
 ॥ २४ ॥ बुद्धिमान्नीतिमान् वाग्मी श्रीमान् शत्रुनिबर्हणः ॥
 विपुलांसो महाबाहुः कंबुग्रीवो महाहनुः ॥ २५ ॥ महोरस्को
 महेष्वासो गूढजत्रुररिंदमः ॥ आजानुबाहुः सुशिराः सुलला-
 टः सुविक्रमः ॥ २६ ॥ समः समविभक्तांगः स्निग्धवर्णः
 प्रतापवान् ॥ पीनवक्षा विशालाक्षो लक्ष्मीवान् शुभलक्ष-

णः ॥ २७ ॥ धर्मज्ञः सत्यसंधश्च प्रजानां च हिते रतः ॥ यश-
 स्वी ज्ञानसंपन्नः शुचिर्वश्यः समाधिमान् ॥ २८ ॥ प्रजापति-
 समः श्रीमान् धाता रिपुनिषूदनः ॥ रक्षिता जीवलोकस्य
 धर्मस्य परिरक्षिता ॥ २९ ॥ रक्षिता स्वस्य धर्मस्य स्वजनस्य
 च रक्षिता ॥ वेदवेदांगतत्त्वज्ञो धनुर्वेदे च निष्ठितः ॥ ३० ॥
 सर्वशास्त्रार्थतत्त्वज्ञः स्मृतिमान् प्रतिभानवान् ॥ सर्वलोकप्रियः
 साधुरदीनात्मा विचक्षणः ॥ ३१ ॥ सर्वदाऽभिगतः सद्भिः समुद्र
 इव सिंधुभिः ॥ आर्यः सर्वसमश्चैव सदैव प्रियदर्शनः ॥ ३२ ॥
 स च सर्वगुणोपेतः कौसल्यानंदवर्धनः ॥ समुद्र इव गांभीर्ये
 धैर्येण हिमवानिव ॥ ३३ ॥ विष्णुना सदृशो वीर्ये सोमवत्प्रि-
 यदर्शनः ॥ कालामिसदृशः क्रोधे क्षमया पृथिवीसमः ॥ ३४ ॥
 धनदेन समस्त्यागे सत्ये धर्म इवापरः ॥ तमेवंगुणसंपन्नं रामं

सत्यपराक्रमम् ॥३५॥ ज्येष्ठं श्रेष्ठगुणैर्युक्तं प्रियं दशरथः सुतं ॥
 प्रकृतीनां हितैर्युक्तं प्रकृतिप्रियकाम्यया ॥ ३६ ॥ यौवरा-
 ज्येन संयोक्तुमैच्छत् प्रीत्या महीपतिः ॥ तस्याभिषेकसंभारान्
 दृष्ट्वा भार्याथ कैकयी ॥ ३७ ॥ पूर्वं दत्तवरा देवी वरमेनमया-
 चत ॥ विवासनं च रामस्य भरतस्याभिषेचनम् ॥ ३८ ॥ स
 सत्यवचनाद्राजा धर्मपाशेन संयतः ॥ विवासयामास सुतं
 रामं दशरथः प्रियम् ॥ ३९ ॥ स जगाम वनं वीरः प्रतिज्ञाम-
 नुपालयन् ॥ पितुर्वचननिर्देशात् कैकेय्याः प्रियकारणात् ॥ ४० ॥
 तं व्रजंतं प्रियो भ्राता लक्ष्मणोऽनुजगामह ॥ स्नेहाद्विनयसंपन्नः
 सुमित्रानंदवर्धनः ॥ ४१ ॥ भ्रातरं दयितो भ्रातुः सौभ्रात्रमनु-
 दर्शयन् ॥ रामस्य दयिता भार्या नित्यं प्राणसमा हिता
 ॥ ४२ ॥ जनकस्य कुले जाता देवमायेव निर्मिता ॥ सर्वलक्षण-

संपन्ना नारीणामुत्तमा बधूः ॥ ४३ ॥ सीताप्यनुगता रामं
 शशिनं रोहिणी यथा ॥ पौरैरनुगतो दूरं पित्रा दशरथेन च
 ॥ ४४ ॥ शृंगवेरपुरे सूतं गंगाकूले व्यसर्जयत् ॥ गुहमासाद्य
 धर्मात्मा निषादाधिपतिं प्रियम् ॥ ४५ ॥ गुहेन सहितो रामो
 लक्ष्मणेन च सीतया ॥ ते वनेन वनं गत्वा नदीस्तीर्त्वा
 बहूदकाः ॥ ४६ ॥ चित्रकूटमनुप्राप्य भरद्वाजस्य शासनात् ॥ रम्य-
 मावसथं कृत्वा रममाणा वने त्रयः ॥ ४७ ॥ देवगंधर्वसंकाशा-
 स्तत्र ते न्यवसन् सुखम् ॥ चित्रकूटं गते रामे पुत्रशोकातुर-
 स्तदा ॥ ४८ ॥ राजा दशरथः स्वर्गं जगाम विलपन् सुतम् ॥
 गते तु तस्मिन् भरतो वसिष्ठप्रमुखैर्द्विजैः ॥ ४९ ॥ नियुज्य-
 मानो राज्याय नैच्छद्राज्यं महाबलः ॥ स जगाम वनं वीरो
 रामपादप्रसादकः ॥ ५० ॥ गत्वा तु स महात्मानं रामं सत्यप-

राक्रमम् ॥ अयाचद्भातरं राममार्यभावपुरस्कृतः ॥ ५१ ॥ त्वमे-
 व राजा धर्मज्ञ इति रामं वचोऽब्रवीत् ॥ रामोऽपि परमोदारः
 सुमुखः सुमहायशाः ॥ ५२ ॥ न चैच्छत्पितुरादेशाद्राज्यं रामो
 महाबलः ॥ पादुके चास्य राज्याय न्यासं दत्त्वा पुनः पुनः
 ॥ ५३ ॥ निवर्तयामास ततो भरतं भरताग्रजः ॥ स काममन-
 वाप्यैव रामपादावुपस्पृशन् ॥ ५४ ॥ नन्दिग्रामेऽकरोद्राज्यं
 रामागमनकांक्षया ॥ गते तु भरते श्रीमान् सत्यसंधो जितें-
 द्रियः ॥ ५५ ॥ रामस्तु पुनरालक्ष्य नागरस्य जनस्य च ॥ तत्रा-
 गमनमेकाग्रो दंडकान् प्रविवेश ह ॥ ५६ ॥ प्रविश्य तु महार-
 ण्यं रामो राजीवलोचनः ॥ विराधं राक्षसं हत्वा शरभंगं
 ददर्श ह ॥ ५७ ॥ सुतीक्ष्णं चाप्यगस्त्यं च अगस्त्यभ्रातरं
 तथा ॥ अगस्त्यवचनाच्चैव जग्राहेंद्रं शरासनम् ॥ ५८ ॥ खड्गं

च परमप्रीतस्तूणी चाक्षय्यसायकौ ॥ वसतस्तस्य रामस्य
 वने वनचरैः सह ॥ ५९ ॥ ऋषयोऽभ्यागमन्सर्वे वधायासुरर-
 क्षसां ॥ स तेषां प्रतिशुश्राव राक्षसानां तदा वने ॥ ६० ॥
 प्रतिज्ञातश्च रामेण वधः संयति रक्षसाम् ॥ ऋषीणामग्निकल्पानां
 दंडकारण्यवासिनाम् ॥ ६१ ॥ तेन तत्रैव वसता जनस्थाननिवा-
 सिनी ॥ विरूपिता शूर्पणखा राक्षसी कामरूपिणी ॥ ६२ ॥
 ततः शूर्पणखावाक्यादुद्युक्तान्सर्वराक्षसान् ॥ खरं त्रिशिरसं
 चैव दूषणं चैव राक्षसम् ॥ ६३ ॥ निजघान रणे रामस्तेषां
 चैव पदानुगान् ॥ वने तस्मिन्निवसता जनस्थाननिवासिनाम्
 ॥ ६४ ॥ रक्षसां निहतान्यासन् सहस्राणि चतुर्दश ॥ ततो
 ज्ञातिवधं श्रुत्वा रावणः क्रोधमूर्च्छितः ॥ ६५ ॥ सहायं वरया-
 मास मारीचं नाम राक्षसम् ॥ वार्यमाणः सुबहुशो मारीचेन

स रावणः ॥ ६६ ॥ न विरोधो बलवता क्षमो रावण
 तेन ते ॥ अनादृत्य तु तद्वाक्यं रावणः कालचोदितः
 ॥ ६७ ॥ जगाम सह मारीचस्तस्याश्रमपदं तदा ॥ तेन
 मायाविना दूरमपवाह्य नृपालजौ ॥ ६८ ॥ जहार भार्या
 रामस्य गृध्रं हत्वा जटायुषम् ॥ गृध्रं च निहतं दृष्ट्वा हतां श्रु-
 त्वा च मैथिलीम् ॥ ६९ ॥ राघवः शोकसंतप्तो विललापाकुलं-
 द्रियः ॥ ततस्तेनैव शोकेन गृध्रं दग्ध्वा जटायुषम् ॥ ७० ॥
 मार्गमाणो वने सीतां राक्षसं संददर्श ह ॥ कबंधं नाम रूपे-
 ण विकृतं घोरदर्शनम् ॥ ७१ ॥ तं निहत्य महाबाहुर्ददाह
 स्वर्गतश्च सः ॥ स चास्मै कथयामास शवरीं धर्मचारिणीम् ॥ ७२ ॥
 श्रमणां धर्मनिपुणामभिगच्छेति राघव ॥ सोभ्यगच्छन्महाते-
 जाः शवरीं शत्रुसूदनः ॥ ७३ ॥ शवर्या पूजितः सम्यग्रामो

दशरथात्मजः ॥ पंपातीरे हनुमता संगतो वानरेण ह ॥७४॥
हनुमद्वचनाच्चैव सुग्रीवेण समागतः ॥ सुग्रीवाय च तत्सर्वं
शंसद्रामो महाबलः ॥ ७५ ॥ आदितस्तद्यथावृत्तं सीतायाश्च
विशेषतः ॥ सुग्रीवश्चापि तत्सर्वं श्रुत्वा रामस्य वानरः ॥७६॥
चकार सख्यं रामेण प्रीतश्चैवाभिसाक्षिकम् ॥ ततो वानररा-
जेन वैरानुकथनं प्रति ॥ ७७ ॥ रामायावेदितं सर्वं प्रणया-
दुःखितेन च ॥ प्रतिज्ञातं च रामेण तदा वालिवधं प्रति ॥७८॥
वालिनश्च बलं तत्र कथयामास वानरः ॥ सुग्रीवः शंकितश्चा-
सीन्नित्यं वीर्येण राघवे ॥ ७९ ॥ राघवप्रत्ययार्थं तु दुंदुभेः
कायमुत्तमम् ॥ दर्शयामास सुग्रीवो महापर्वतसन्निभम् ॥८०॥
उत्स्मयित्वा महाबाहुः प्रेक्ष्य चास्थि महाबलः ॥ पादांगुष्ठेन
चिक्षेप संपूर्णं दशयोजनम् ॥ ८१ ॥ बिभेद च पुनस्तालान्

सप्तैकेन महेषुणा ॥ गिरिं रसातलं चैव जनयन् प्रत्ययं तदा
 ॥ ८२ ॥ ततः प्रीतमनास्तेन विश्वस्तः स महाकपिः ॥ किष्कि-
 धां रामसहितो जगाम च गुहां तदा ॥ ८३ ॥ ततोऽगर्जद्धरिव-
 रः सुग्रीवो हेमपिंगलः ॥ तेन नादेन महता निर्जगाम हरीश्व-
 रः ॥ ८४ ॥ अनुमान्य तदा तारां सुग्रीवेण समागतः ॥ निज-
 घान च तत्रैव शरेणैकेन राघवः ॥ ८५ ॥ ततः सुग्रीववचना-
 द्भत्वा वालिनमाहवे ॥ सुग्रीवमेव तद्राज्ये राघवः प्रत्यपादय-
 त् ॥ ८६ ॥ स च सर्वान्समानीय वानरान् वानरर्षभः ॥ दिशः
 प्रस्थापयामास दिदृक्षुर्जनकात्मजाम् ॥ ८७ ॥ ततो गृध्रस्य
 वचनात्संपातेर्हनुमान् बली ॥ शतयोजनविस्तीर्णं पुष्पुवे लवणा-
 र्णवम् ॥ ८८ ॥ तत्र लंकां समासाद्य पुरीं रावणपालिताम् ॥
 ददर्श सीतां ध्यायंतीमशोकवनिकागताम् ॥ ८९ ॥

निवेदयित्वाऽभिज्ञानं प्रवृत्तिं विनिवेद्य च ॥ समाश्वास्य च
 वैदेहीं मर्दयामास तोरणम् ॥ ९० ॥ पञ्च सेनाग्रगान् हत्वा
 सप्त मंत्रिसुतानपि ॥ शूरमक्षं च निष्पिष्य ग्रहणं समुपागमत्
 ॥ ९१ ॥ अस्त्रेणोन्मुक्तमात्मानं ज्ञात्वा पैतामहाद्वरात् ॥ मर्ष-
 यन् राक्षसान्वीरो मंत्रिणस्तान् यदृच्छया ॥ ९२ ॥ ततो
 दग्ध्वा पुरीं लंकामृते सीतां च मैथिलीम् ॥ रामाय प्रियमा-
 ख्यातुं पुनरायान्महाकपिः ॥ ९३ ॥ सोऽभिगम्य महात्मानं
 कृत्वा रामं प्रदक्षिणम् ॥ न्यवेदयदमेयात्मा दृष्ट्वा सीतेति तत्त्व-
 तः ॥ ९४ ॥ ततः सुग्रीवसहितो गत्वा तीरं महोदधेः ॥
 समुद्रं क्षोभयामास शरैरादित्यसन्निभैः ॥ ९५ ॥ दर्शयामास
 चात्मानं समुद्रः सरितांपतिः ॥ समुद्रवचनाच्चैव नलः सेतुम-
 कारयत् ॥ ९६ ॥ तेन गत्वा पुरीं लंकां हत्वा रावणमाहवे ॥

रामः सीतामनुप्राप्य परां व्रीडामुपागमत् ॥ ९७ ॥ तामुवाच
 ततो रामः परुषं जनसंसदि ॥ अमृष्यमाणा सा सीता विवे-
 श ज्वलनं सती ॥ ९८ ॥ ततोऽग्निवचनात्सीतां ज्ञात्वा विगत-
 कल्मषाम् ॥ कर्मणा तेन महता त्रैलोक्यं सचराचरम् ॥ ९९ ॥
 सदेवर्षिगणं तुष्टं राघवस्य महात्मनः ॥ बभौ रामः संप्रहृष्टः पू-
 जितः सर्वदैवतैः ॥ १०० ॥ अभिषिच्य च लंकायां राक्षसेन्द्रं
 विभीषणम् ॥ कृतकृत्यस्तदा रामो विज्वरः प्रमुमोद ह ॥ १०१ ॥
 देवताभ्यो वरं प्राप्य समुत्थाप्य च वानरान् ॥ अयोध्यां प्रस्थि-
 तो रामः पुष्पकेण सुहृद्वृतः ॥ १०२ ॥ भरद्वाजाश्रमं गत्वा
 रामः सत्यपराक्रमः ॥ भरतस्यांतिके रामो हनूमंतं व्यसर्जय-
 त् ॥ १०३ ॥ पुनरारूढायिकां जल्पन् सुग्रीवसहितस्तदा ॥
 पुष्पकं तत्समारुह्य नंदिग्रामं ययौ तदा ॥ १०४ ॥ नंदिग्रामे

जटां हित्वा भ्रातृभिः सहितोऽनघः ॥ रामः सीतामनुप्राप्य
राज्यं पुनरवाप्तवान् ॥ १०५ ॥ हृष्टः प्रमुदितो लोकस्तुष्टः पु-
ष्टः सुधार्मिकः ॥ निरामयो ह्यरोगश्च दुर्मिक्षभयवर्जितः
॥ १०६ ॥ न पुत्रमरणं केचिद्द्रक्ष्यंति पुरुषाः क्वचित् ॥ नार्य-
श्चाविधवा नित्यं भविष्यंति पतिव्रताः ॥ १०७ ॥ न चाग्निजं
भयं किञ्चिन्नाप्सु मज्जंति जंतवः ॥ न वातजं भयं किञ्चिन्नापि
ज्वरकृतं तथा ॥ १०८ ॥ न चापि क्षुद्रयं तत्र न तस्करभयं
तथा ॥ नगराणि च राष्ट्राणि धनधान्ययुतानि च ॥ १०९ ॥
नित्यं प्रमुदिताः सर्वे यथा कृतयुगे तथा ॥ अश्वमेधशतैरिष्टा त-
था बहुसुवर्णकैः ॥ ११० ॥ गवां कोट्ययुतं दत्त्वा विद्वद्भ्यो
विधिपूर्वकम् ॥ असंख्येयं धनं दत्त्वा ब्राह्मणेभ्यो महायशाः
॥ १११ ॥ राजवंशान् शतगुणान् स्थापयिष्यति राघवः ॥

चातुर्वर्ण्यं च लोकेऽस्मिन्स्वे स्वे धर्मे नियोक्ष्यति ॥ ११२ ॥
 दशवर्षसहस्राणि दशवर्षशतानि च ॥ रामो राज्यमुपासित्वा ब्रह्म-
 लोकं प्रयास्यति ॥ ११३ ॥ इदं पवित्रं पापघ्नं पुण्यं वेदैश्च
 संमितम् ॥ यः पठेद्रामचरितं सर्वपापैः प्रमुच्यते ॥ ११४ ॥
 एतदाख्यानमायुष्यं पठन् रामायणं नरः ॥ स पुत्रपौत्रः सगणः
 प्रेत्य स्वर्गे महीयते ॥ ११५ ॥ पठन् द्विजो वागृषभत्वमीयात्स्या-
 त्क्षत्रियो भूमिपतित्वमीयात् ॥ वणिग्जनः पुण्यफलत्वमीया-
 ज्ञनश्च शूद्रोऽपि महत्वमीयात् ॥ ११६ ॥ चरितं रघुनाथस्य शत-
 कोटिप्रविस्तरं ॥ एकैकमक्षरं पुंसां महापातकनाशनम् ॥ ११७ ॥
 रामाय रामभद्राय रामचंद्राय वेधसे ॥ रघुनाथाय नाथाय सी-
 तायाः पतये नमः ॥ ११८ ॥ इति श्रीमद्रामायणे वाल्मीकीये
 आदिकाण्डे नारदोक्तं रामायणसंक्षेपो नाम सर्गः ॥ १॥

पब्लिशर—पांडुरंग जावजी, }
 प्रिन्टर—रामचंद्र येसू शेडगे. }

निर्णयसागर प्रेस, घर नंबर २३
 कोलमाटलेन, भुवई.

श्री लक्ष्मीधर-विद्यामन्दिर,
 देवप्रयाग (गढ़वाल-हिमाचल)
 व्यवस्थापक-मं. अनावर जोशी



इति मूलरामायणं समाप्तम् ॥